

انیس رمضان

<"xml encoding="UTF-8?">

انیس رمضان کی رات اور دن مومنین کے لیے ایک غم و حزن کی رات ہے

کیونکہ اسی رات کے آخری حصہ میں ایک شقی و لعین نے حضرت علی علیہ السلام کے سر اقدس پر زہر آلود تلوار سے حالت سجدہ میں ضرب لگائی۔

حضرت علی علیہ السلام 19 رمضان 40 ہجری کی شب اپنی بیٹی ام کلثوم کے ہاں مہمان تھے۔ روایت میں آیا ہے کہ آپ اس رات بیدار تھے اور کئی بار کمرے سے باہر آ کر آسمان کی طرف دیکھ کر فرماتے تھے: خدا کی قسم میں جھوٹ نہیں کہتا اور نہ ہی مجھے جھوٹ کہا گیا ہے۔ یہی وہ رات ہے جس کا وعدہ کیا گیا ہے۔

حضرت علی علیہ السلام نماز صبح کے لیے کوفہ کی جامع مسجد میں داخل ہوئے اور سوئے ہوئے افراد کو نماز کے لیے بیدار کیا، من جملہ خود عبد الرحمن ابن ملجم مرادی کو جو کہ پیٹ کے بل سویا ہوا تھا کو بیدار کیا اور اسے نماز پڑھنے کو کہا۔

جب آپ محراب میں داخل ہوئے اور نماز شروع کی سجدے میں گئے تو عبد الرحمن ابن ملجم مرادی (لعنة الله عليه) نے زہر میں بچھی اپنی شمشیر سے حضرت علی علیہ السلام کے سر مبارک پر وار کیا اور آنحضرت کا سر سجدے کی جگہ (ماتھے) تک زخمی ہو گیا۔

حضرت علی علیہ السلام نے محراب میں گر کر اسی حالت میں فرمایا:

بسم الله و بالله و علي ملة رسول الله فزت و رب الكعبة۔

خدائے کعبہ کی قسم ، میں کامیاب ہو گیا۔

پھر سورہ طہ کی اس آیت کی تلاوت فرمائی: ہم نے تم کو خاک سے پیدا کیا ہے اور اسی خاک میں واپس پلٹا دیں گے اور پھر اسی خاک سے تمہیں دوبارہ اٹھائیں گے۔

حضرت علی علیہ السلام کہ جن کے سر مبارک سے خون جاری تھا فرمایا:

وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا

---یہ وہی وعدہ ہے جو خدا اور اس کے رسول نے میرے ساتھ کیا تھا۔---

حضرت علی (ع) چونکہ اس حالت میں نماز پڑھانے کی قوت نہیں رکھتے تھے، اس لیے اپنے فرزند امام حسن مجتبیٰ (ع) سے نماز جماعت کو جاری رکھنے کو کہا اور خود بیٹھ کر نماز ادا کی۔

روایت میں آیا ہے کہ جب عبد الرحمن ابن ملجم نے سر مبارک حضرت علی (ع) پر شمشیر ماری زمین لرز گئی ، دریا کی موجیں تھم گئی اور آسمان متزلزل ہوا، کوفہ مسجد کے دروازے آپس میں ٹکرائے، آسمانی فرشتوں کی صدائیں بلند ہوئیں ، کالی گھٹا چھا گئیں، اس طرح کہ زمین تیرہ و تار ہو گی اور جبرائیل امین نے صدا دی اور ہر کسی نے اس آواز کو سنا وہ کہہ رہا تھا:

(تهدمت واللہ أركان الهدى .. وانطمست واللہ نجوم السماء وأعلام التقى .. وانفصمت واللہ العروة الوثقى .. قتل ابن عم محمد المصطفى قتل الوصي المجتبی قتل علي المرتضى قتل واللہ سيد الأوصياء .. قتله أشقى الأشرقياء)

خدا کی قسم ہدایت کے ستون منہدم ہو گئے، خدا کی قسم آسمان کے ستارے بے نور ہو گئے پرہیزگاری کے پرچم سرنگوں ہو گئے، عروۃ الوثقی کو کاٹ دیا گیا، رسول خدا(ص) کے ابن عم کو شہید کر دیا گیا، سید الاوصیاء علی مرتضیٰ کو شہید کر دیا گیا، انہیں شقی ترین شقی (ابن ملجم) نے شہید کر دیا۔

حضرت امام علی علیہ السلام 19 رمضان سنہ 40 ہجری فجر کے وقت مسجد کوفہ میں سجدہ کی حالت میں ابن ملجم مرادی کی تلوار سے زخمی ہوئے اور دو دن کے بعد 21 رمضان میں شہید ہوئے اور مخفی طور پر دفن کئے گئے۔ آپ کا ضربت کھانا ان حالات میں پیش آیا جب جنگ نہروان کے بعد امامؑ نے عراق میں ایک بار پھر شام کے خلاف جنگ کے لئے لشکر تشکیل دینے کی کوشش کی لیکن تھوڑے سے لوگوں نے ساتھ دیا۔ دوسری طرف سے معاویہ نے عراق کے حالات اور عراقیوں کی سستیوں کے پیش نظر جزیرۃ العرب اور عراق میں امامؑ کی عملداری کے اندر بعض علاقوں کو جارحیت اور افراد کو دہشت گردانہ حملوں کا نشانہ بنانا شروع کیا تاکہ ان کی قوت کو کمزور کی جا سکے اور عراق کو فتح کرنے کا راستہ ہموار ہو سکے۔